

၃။ အန္တရာယ်ရှိစေတဲ့လုပ်ငန်းတွေ လုပ်ကိုင်ဖို့ ဆောင်ရွက်ရမယ့် လုပ်ငန်းစဉ်တွေက ဘာတွေလဲ?

အန္တရာယ်ရှိစေတဲ့လုပ်ငန်းတွေ လုပ်ကိုင်လိုသူက စည်ပင်သာယာရေးကော်မတီသို့ အောက်ဖော်ပြပါအချက်တွေနဲ့ လျှောက်ထားရမှာ ဖြစ်ပါတယ်။

(၁) လျှောက်ထားသူအမည်၊ နိုင်ငံသားစိစစ်ရေးလက်မှတ်အမှတ်၊ နေရပ်လိပ်စာ၊

(၂) လုပ်ကိုင်လိုတဲ့ လုပ်ငန်းအမျိုးအစား၊

(၃) ရပ်ကွက်/ကျေးရွာအုပ်စုအုပ်ချုပ်ရေးမှူး၏ ဘေးပတ်ဝန်းကျင်ကို အနှောက်အယှက်မရှိကြောင်း ထောက်ခံချက်၊ မီးသတ်ဦးစီးဌာနရဲ့ ထောက်ခံချက် နဲ့ ကျန်းမာရေးဦးစီးဌာနရဲ့ ထောက်ခံချက်၊

(၄) သဘာဝပတ်ဝန်းကျင်ထိန်းသိမ်းရေးဦးစီးဌာနရဲ့ ပတ်ဝန်းကျင်အားထိခိုက်မှုမရှိကြောင်း စိစစ်ထောက်ခံချက်၊

(၅) လုပ်ကိုင်မယ့် လုပ်ငန်းအမျိုးအစားအရ သက်ဆိုင်ရာဌာန၊ အဖွဲ့အစည်းရဲ့ ထောက်ခံချက်။

စည်ပင်သာယာရေးကော်မတီက အန္တရာယ်ရှိစေတဲ့လုပ်ငန်းတွေ လုပ်ကိုင်ရန်အတွက် လျှောက်ထားချက်ကို လက်ခံရရှိရင် သက်ဆိုင်ရာဝန်ထမ်း/ဝန်ထမ်းအဖွဲ့ကို စစ်ဆေးတင်ပြဖို့ တာဝန်ပေးအပ်ရမယ်။ စစ်ဆေးတင်ပြချက်အပေါ် စိစစ်ပြီး လျှောက်ထားတဲ့လုပ်ငန်း လုပ်ကိုင်ခွင့်ကို သတ်မှတ်ချက်နဲ့အညီ ခွင့်ပြုနိုင်တယ် သို့မဟုတ် ငြင်းပယ်နိုင်ပါတယ်။ ခွင့်ပြုမယ်ဆိုပါက ကော်မတီက လုပ်ငန်းတစ်မျိုးအတွက် သတ်မှတ်လိုင်စင်ခပေးဆောင်စေပြီး လျှောက်ထားသူကို လိုင်စင်ထုတ်ပေးရမှာ ဖြစ်ပါတယ်။ လိုင်စင်သက်တမ်းမှာ ဘဏ္ဍာရေးနှစ် တစ်နှစ်စာအတွက်ဖြစ်ပါတယ်။ လိုင်စင်ခ သတ်မှတ်ရာမှာ လိုအပ်သလို လုပ်ငန်းအမျိုးအစားအလိုက် အတန်းစား ခွဲခြားပြီး နှုန်းထားသတ်မှတ်နိုင်ပါတယ်။ သတ်မှတ်နှုန်းထားကို ပြင်ဆင်နိုင်ပါတယ်။ လိုင်စင်လျှောက်ထားသူ အနေနဲ့ လိုင်စင်ခပေးသွင်းရာမှာ ငွေပေးသွင်းဖို့ ငွေသွင်းဖြတ်ပိုင်းကို ကော်မတီထံက ထုတ်ယူပြီး မြန်မာ့စီးပွားရေးဘဏ်မှာသာ ပေးသွင်းရမှာ ဖြစ်ပါတယ်။